

എങ്കിൽ ആയത് ധനകാര്യവകുപ്പ് പരിശോധിക്കാത്തതിന്റെ കാരണം വ്യക്തമാക്കാമോ?

ബാംബു കോർപ്പറേഷനുമായി ബന്ധപ്പെട്ടുള്ള വിവിധ പരാതികളിൽ ധനകാര്യ പരിശോധനാ വിഭാഗം അന്വേഷണം നടത്തി വരുന്നു. ജീവനക്കാരിൽ നിന്നും പിടിക്കുന്ന ഇ.പി.എഫ്. വിഹിതം 2016 ജനുവരി മാസം മുതൽ 2019 ഏപ്രിൽ മാസം വരെ 2,09,17,543 (രണ്ട് കോടി ഒൻപത് ലക്ഷത്തി പതിനേഴായിരത്തി അഞ്ഞൂറ്റി നാല്പ്പത്തി മൂന്ന്) ഒടുക്കിയിരുന്നില്ലായെന്ന് പ്രാഥമിക പരിശോധനയിൽ ശ്രദ്ധയിൽപ്പെട്ടിട്ടുണ്ട്.

(ബി) ബാംബു കോർപ്പറേഷന്റെ നിലവിലെ ധനസ്ഥിതി പരിശോധിക്കുവാനും തൊഴിലാളികളുടെ പെൻഷൻ തുകയും സ്ഥാപനത്തിന്റെ പെൻഷൻ വിഹിതവും ഒടുക്കാത്തത് പരിശോധിക്കുവാനും നടപടി സ്വീകരിക്കുമോ; വിശദാംശം ലഭ്യമാക്കാമോ?

ധനകാര്യ പരിശോധനാ വിഭാഗം ബന്ധപ്പെട്ട വിഷയങ്ങളിൽ വിശദമായ പരിശോധന നടത്തി വരികയാണ്.

മൂലധനച്ചെലവ് വർദ്ധിപ്പിക്കുന്നതിനുള്ള നടപടികൾ

67(3498) ശ്രീ. അൻവർ സാദത്ത്: താഴെ കാണുന്ന ചോദ്യത്തിന് ധനകാര്യ വകുപ്പുമന്ത്രി സദയം മറുപടി നൽകുമോ:

സംസ്ഥാനത്തെ മൂലധനച്ചെലവ് വർദ്ധിപ്പിക്കുന്നതിനും ചെലവിന്റെ ഗുണനിലവാരം ഉയർത്തുന്നതിനും എന്തെങ്കിലും നടപടികൾ സ്വീകരിച്ചിട്ടുണ്ടോയെന്ന് വ്യക്തമാക്കാമോ?

മുഖ്യമന്ത്രിയുടെ അദ്ധ്യക്ഷതയിൽ കൂടുന്ന ത്രൈമാസ പദ്ധതി ചെലവ് അവലോകന യോഗങ്ങളിലും ചീഫ് സെക്രട്ടറിയുടെ സെക്രട്ടറിമാരുമായുള്ള മാസാന്ത്യ അവലോകന യോഗങ്ങളിലും പദ്ധതി ചെലവ് അവലോകനം ചെയ്ത് ചെലവിന്റെ ഗുണനിലവാരം ഉയർത്തുന്നതിന് ആവശ്യമായ നടപടി സ്വീകരിക്കുന്നുണ്ട്. പ്രസ്തുത അവലോകന യോഗങ്ങളിൽ മൂലധനച്ചെലവുമായി ബന്ധപ്പെട്ട കാര്യങ്ങളും ചർച്ച ചെയ്തുവരുന്നുണ്ട്. മൂലധന ചെലവിന്റെ ഗുണനിലവാരത്തിന്റെ നിർദ്ദിഷ്ട ത്രൈമാസ ലക്ഷ്യങ്ങൾ കൈവരിക്കുന്നതിന് പ്രത്യേകം ശ്രദ്ധപതിപ്പിക്കുന്നുണ്ട്. കേന്ദ്രസർക്കാർ 2021-22 സാമ്പത്തിക വർഷത്തിൽ സംസ്ഥാനത്തിന് അനുവദിച്ചിട്ടുള്ള വായ്പപരിധിയിൽ 0.50 ശതമാനം വായ്പ മൂലധനച്ചെലവിനത്തിൽ കേന്ദ്രസർക്കാർ സംസ്ഥാനത്തിന് നിശ്ചയിച്ചിട്ടുള്ള 12,547 കോടി രൂപയുടെ ലക്ഷ്യം കൈവരിക്കണമെന്ന നിബന്ധനയോടെ

അനുവദിച്ചിട്ടുള്ളത്. മേൽപ്പറഞ്ഞ മൂലധനച്ചെലവിലധിഷ്ഠിതമായ വായ്പ ലഭ്യമാക്കുന്നതിന് 12-7-2021-ന് ചീഫ് സെക്രട്ടറിയുടെ അദ്ധ്യക്ഷതയിൽ ഒരു യോഗം ചേരുകയും പ്രസ്തുത യോഗത്തിൽ മൂലധനച്ചെലവ് ത്വരിതപ്പെടുത്തുന്നതിനുള്ള നടപടി കൈക്കൊള്ളുന്നതിനുള്ള നിർദ്ദേശങ്ങൾ എല്ലാ വകുപ്പുകൾക്കും നൽകിയിട്ടുണ്ട്. കൂടാതെ, മൂലധനച്ചെലവ് വർദ്ധിപ്പിക്കുകയെന്ന ഉദ്ദേശ്യത്തോടെ റവന്യൂ ശീർഷകത്തിൽ ചെലവഴിക്കുന്ന മൂലധനാധിഷ്ഠിതമായ പ്രവൃത്തികൾ മൂലധന ശീർഷകത്തിലേയ്ക്ക് മാറ്റുന്നതിനുള്ള നടപടികളും കൈക്കൊണ്ടു വരികയാണ്.

സൂൾ നിർമ്മാണ പദ്ധതികൾ

68(3499) ശ്രീ. കെ. പി. കുഞ്ഞമ്മദ് കുട്ടി മാസ്റ്റർ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ വിവിധ സ്കൂളുകളുടെ നിർമ്മാണത്തിന് ഒരു കോടി രൂപ വീതം കിഫ്ബി വഴി അനുവദിച്ചതിൽ എത്ര പ്രവൃത്തികൾക്ക് സാങ്കേതികാനുമതി ലഭിച്ചിട്ടുണ്ടെന്ന് അറിയിക്കാമോ?

കിഫ്ബി ധനാനുമതി നൽകിയിട്ടുള്ള സ്കൂളുകളിൽ 330 സ്കൂളുകൾക്ക് സാങ്കേതികാനുമതി ലഭിച്ചിട്ടുള്ളതായി പദ്ധതി നിർവ്വഹണ ഏജൻസിയായ കില അറിയിച്ചിട്ടുണ്ട്.

(ബി) സാങ്കേതികാനുമതി ലഭിച്ച പ്രസ്തുത പ്രവൃത്തികളുടെ എസ്റ്റിമേറ്റ് വീണ്ടും പരിശോധന നടത്തി ഭേദഗതിക്കായി ശുപാർശ ചെയ്യുന്നത് ശ്രദ്ധയിൽപ്പെട്ടിട്ടുണ്ടോ?

സാങ്കേതികാനുമതി ലഭിച്ച പ്രവൃത്തികളുടെ എസ്റ്റിമേറ്റ് വീണ്ടും പരിശോധന നടത്തി ഭേദഗതിക്ക് ശുപാർശ ചെയ്യുന്ന പ്രക്രിയ കിഫ്ബിയിൽ നിലവിലില്ല. എന്നാൽ ഇൻസ്പെക്ഷൻ അതോറിറ്റിയിൽ നിക്ഷിപ്തമായ നിയമപരമായ അധികാരങ്ങൾ ഉപയോഗിച്ചുകൊണ്ട് ഏതു ഘട്ടത്തിലും നടത്തുന്ന സാങ്കേതിക പരിശോധനകളുടെ ഭാഗമായി കണ്ടെത്തുന്ന ന്യൂനതകൾ പരിഹരിക്കുന്നതിനായി പദ്ധതികളിൽ അനുയോജ്യമായ മാറ്റം വരുത്തുവാൻ എസ്. പി. വി.-കൾക്ക് നിർദ്ദേശം നൽകാറുണ്ട്.

(സി) സാങ്കേതികാനുമതി ലഭിച്ച എസ്റ്റിമേറ്റ് പ്രകാരം ടെണ്ടർ ചെയ്ത പ്രവൃത്തിയുടെ കരാർ വച്ച് പ്രവൃത്തി നടപ്പിലാക്കുന്നതിന് എന്തെങ്കിലും തടസ്സങ്ങളുണ്ടോ; സാങ്കേതികാനുമതി ലഭിച്ച എത്ര പ്രവൃത്തികൾക്ക് കരാർ വച്ചിട്ടുണ്ടെന്ന് വ്യക്തമാക്കാമോ?